



വുർആൻ ബോധനം

1048

സൂറ-33 / അൽ അഹ്സാബ്

സൂക്തം: 70-71

മനസ്സിൽ ദൈവഭക്തിയും വാക്കിൽ സത്യവുമുള്ളവരുടെ കർമ്മങ്ങൾ സംസ്കൃതമായിരിക്കും. മനസ്സാ വാചാ സംസ്കൃതനാകുന്നതിന് അല്ലാഹു നിശ്ചയിച്ച അനിവാര്യ ഫലമാകുന്നു കർമ്മണാ സംസ്കൃതനാവുക. അതുകൊണ്ടാണ് മനസ്സാ വാചാ നന്നാകുന്നുവെങ്കിൽ അല്ലാഹു നിങ്ങളുടെ കർമ്മങ്ങൾ സംസ്കരിച്ചുതരുന്നു എന്നു പറഞ്ഞത്.

70. അല്ലയോ സത്യവിശ്വാസികളേ, അല്ലാഹുവിനോട് ഭയ ഭക്തിയുള്ളവരാകുവിൻ. നല്ല വാക്ക് പറയുവിൻ.

يَا أَيُّهَا الَّذِينَ آمَنُوا اتَّقُوا اللَّهَ وَقُولُوا قَوْلًا سَدِيدًا ﴿٧٠﴾

71. അല്ലാഹു നിങ്ങളുടെ കർമ്മങ്ങൾ സംസ്കരിച്ചുതരും. നിങ്ങളുടെ പാപങ്ങൾ പൊറുത്തുതരികയും ചെയ്യും. അല്ലാഹുവിനെയും അവന്റെ ദൂതനെയും അനുസരിക്കുന്നവൻ മഹത്തായ വിജയം കൈവരിച്ചുതന്നെ.

يُصَلِّحْ لَكُمْ أَعْمَالَكُمْ وَيَغْفِرْ لَكُمْ ذُنُوبَكُمْ وَمَنْ يُطِيعِ اللَّهَ وَرَسُولَهُ فَقَدْ فَازَ فَوْزًا عَظِيمًا ﴿٧١﴾

70,71

അല്ലയോ സത്യവിശ്വാസികളേ = يَا أَيُّهَا الَّذِينَ آمَنُوا

അല്ലാഹുവിനെ സൂക്ഷിക്കുവിൻ, അല്ലാഹുവിനോടു ഭയഭക്തിയുള്ളവരാകുവിൻ = اتَّقُوا اللَّهَ

നേരായ (നല്ല) വാക്ക് = قَوْلًا سَدِيدًا പറയുവിൻ = وَقُولُوا

നിങ്ങളുടെ കർമ്മങ്ങൾ = أَعْمَالَكُمْ അവൻ (അല്ലാഹു) നിങ്ങൾക്ക് സംസ്കരിച്ചുതരും = يُصَلِّحْ لَكُمْ

നിങ്ങളുടെ പാപങ്ങൾ = ذُنُوبَكُمْ അവൻ നിങ്ങൾക്കു പൊറുത്തുതരികയും ചെയ്യും = وَيَغْفِرْ لَكُمْ

അല്ലാഹുവിനെയും അവന്റെ ദൂതനെയും അനുസരിക്കുന്നവൻ = وَمَنْ يُطِيعِ اللَّهَ وَرَسُولَهُ

ഒരു മഹത്തായ വിജയം = فَوْزًا عَظِيمًا അവൻ വിജയം കൈവരിച്ചതു തന്നെ = فَقَدْ فَازَ

പ്രവാചകനെയും വിശ്വാസികളെയും പീഡിപ്പിക്കുന്ന നടപടികൾ വർജ്ജിക്കണമെന്നാവശ്യപ്പെട്ട ശേഷം യഥാർഥ വിശ്വാസികൾ കൈക്കൊള്ളേണ്ട സ്വഭാവചര്യകൾ ഓർമ്മിപ്പിക്കുകയാണ്. അല്ലാഹുവിനോട് ഭയഭക്തിയും വിധേയത്വവും പുലർത്തുകയും അവന്റെ വിധിവിധികൾ ജാഗ്രതയോടെ

പാലിച്ചുകൊണ്ടിരിക്കുകയുമാണ് പ്രഥമവും പ്രധാനവുമായി വേണ്ടത്. اتَّقُوا اللَّهَ എന്ന പ്രയോഗം തഖ്വയുടെ ആശയം മുഴുവനായി ഉൾക്കൊള്ളുന്നതാണ്. തഖ്വക്ക് പ്രാഥമ്യം ലഭിക്കുന്നത്, തുടർന്ന് പറയുന്നതെല്ലാം ഈമാനിന്റെയെന്ന പോലെ തഖ്വയുടെയും ശാഖകളായതിനാലാണ്. യഥാർഥ സത്യവി



ശ്വാസത്തിന്റെ പ്രഥമ ഫലമാണ് തഖ്വ. അത് വിചാരത്തെ സംസ്കരിക്കുന്നു. ആ സംസ്കാരം സംസാരത്തിലേക്കും പകരണം. 'സദീദ് ആയ വാക്ക് പറയുവിൻ' - قُولُوا قَوْلًا سَدِيدًا - നേർക്കു നേരെയുള്ളതും ഋജുവായതുമാണ് മൗലികമായി 'സദീദ്.' ഇത് സംസാരത്തിലാകുമ്പോൾ ഉദ്ദേശ്യം നീതിയും ന്യായവും സത്യവും ഔചിത്യവുമുള്ളതായ വചനമാകും. സഹോദരനെ കണ്ടുമുട്ടുമ്പോൾ സലാം ചൊല്ലലും നന്മ ഉപദേശിക്കലും തിന്മ നിരൂത്സാഹപ്പെടുത്തലും സത്യപ്രബോധനവും ജനങ്ങൾക്കിടയിൽ സന്ധിയുണ്ടാക്കാൻ മാധ്യസ്ഥം പറയലും സമാധാനത്തിനും ക്ഷേമത്തിനും വേണ്ടി വാദിക്കലുമെല്ലാം സദ് വർത്തമാനത്തി(قَوْلٍ سَدِيدٍ)ൽ പെടുന്നു. നന്മയിലേക്കുള്ള മഹാ കവാടങ്ങളിലൊന്നാണ് വചനം. അതുപോലെ തിന്മയിലേക്ക് തുറക്കുന്ന മഹാ കവാടങ്ങളിലൊന്നുമാണത്. ഒരു നബി വചനത്തിൽ പറയുന്നു: هَلْ يَكُفُّ النَّاسَ عَلَىٰ وُجُوهِهِمْ فِي النَّارِ إِلَّا حَصَانِدُ أَسِنَّتِهِمْ (നാവ് കൊയ്ത വിളകളല്ലാതെ മനുഷ്യരെ നരകത്തിൽ മുഖം കുത്തിവീഴ്ത്തുന്ന മറ്റൊന്നുണ്ട്?). മറ്റൊരു വചനത്തിൽ ഇങ്ങനെയും കാണാം: رَحِمَ اللَّهُ أَمْرًا قَالَ خَيْرًا فَفَعِمَ أَوْ سَكَتَ فَفَسَلِمَ (നല്ലതു പറഞ്ഞ് വിജയിച്ചവനെ, അല്ലെങ്കിൽ മൗനം പാലിച്ച് സുരക്ഷിതനായവനെ അല്ലാഹു അനുഗ്രഹിച്ചിരിക്കുന്നു). വിശുദ്ധ ഖുർആനും നബി വചനങ്ങളും പ്രചരിപ്പിക്കുന്നതും സദ് വർത്തമാനത്തിൽ പെടുന്നു. നബി (സ) പ്രസ്താവിച്ചു: نَصَرَ اللَّهُ أَمْرًا سَمِعَ مَقَالَتِي فَوَعَاهَا فَأَدَّاهَا كَمَا سَمِعَهَا (എന്നെ കേൾക്കുകയും ഉൾക്കൊള്ളുകയും എന്നിട്ട് കേട്ട പ്രകാരം തന്നെ മറ്റുള്ളവർക്കെത്തിക്കുകയും ചെയ്യുന്ന മനുഷ്യനെ അല്ലാഹു പ്രശോഭിതനാക്കിയിരിക്കുന്നു). സദ് വചനങ്ങൾ അല്ലാഹുവിങ്കലേക്ക് ആരോഹണം ചെയ്യുന്നു - إِلَيْهِ يَضَعُ الْكَلِمَ الطَّيِّبَاتِ - എന്ന് ഖുർആൻ (35:10) പ്രസ്താവിച്ചിട്ടുണ്ട്.

മനസ്സിൽ ദൈവഭക്തിയും വാക്കിൽ സത്യവുമുള്ളവരുടെ കർമ്മങ്ങൾ സംസ്കൃതമായിരിക്കും. മനസ്സാ വാചാ സംസ്കൃതനാകുന്നതിന് അല്ലാഹു നിശ്ചയിച്ച അനിവാര്യ ഫലമാകുന്നു കർമ്മണാ സംസ്കൃതനാവുക. അതുകൊണ്ടാണ് മനസ്സാ വാചാ നന്നാകുന്നുവെങ്കിൽ അല്ലാഹു നിങ്ങളുടെ കർമ്മങ്ങൾ സംസ്കരിച്ചുതരുന്നു എന്നു പറഞ്ഞത്. മനസ്സാ വാചാ കർമ്മണാ സംസ്കൃതരായിത്തീരുന്നവരുടെ ജീവിതം മുഴുവൻ അവൻ ശുദ്ധീകരിച്ചുകൊടുക്കുകയും ചെയ്യും. അവരിൽനിന്ന് വന്നുപോയ കുറ്റങ്ങളും കുറ്റവൃക്കളും പൊറുത്തുകൊടുക്കും.

മനുഷ്യൻ മനസ്സാ വാചാ കർമ്മണാ സംസ്കൃതനായിത്തീരാനുള്ള ഒരേയൊരു വഴി അല്ലാഹുവിനെയും അവന്റെ ദൂതനെയും അനുസരിച്ചു വാഴുകയാണ്. അതാണ് ഈമാനിന്റെയും തഖ്വയുടെയും സാക്ഷാത്കാരം. അല്ലാഹുവിനെ അനുസരിക്കുകയെന്നാൽ അവന്റെ വേദഗ്രന്ഥത്തിലുള്ള വചനങ്ങൾ അനുസരിക്കുകയാണ്. ആ വചനങ്ങൾ അവരവർക്ക് തോന്നിയതുപോലെ അനുസരിച്ചാൽ പോരാ. ദൈവവചനങ്ങളുടെ പ്രയോഗരൂപം പഠിപ്പിക്കാൻ ചുമതലപ്പെടുത്തിക്കൊണ്ട് അവൻ തന്റെ ദൂതനെ അയച്ചിട്ടുണ്ട്. ആ ദൂതൻ പഠിപ്പിച്ചതുപോലെ വേദം പഠിക്കുകയും അദ്ദേഹം പ്രവർത്തിച്ചു കാണിച്ചുതന്നതുപോലെ പ്രാവർത്തികമാക്കുകയും വേണം. അതുകൊണ്ടാണ് അല്ലാഹുവിനെ അനുസരിക്കാനാവശ്യപ്പെട്ടതോടൊപ്പം തന്നെ റസൂലിനെയും അനുസരിക്കാനാവശ്യപ്പെട്ടത്. അല്ലാഹുവിനും റസൂലിനുമുള്ള അനുസരണം വ്യത്യസ്തമല്ല; ഒന്നുതന്നെയാണ്. مَنْ يَطِيعِ الرَّسُولَ فَقَدْ أَطَاعَ اللَّهَ (റസൂലിനെ അനുസരിക്കുന്നവൻ തീർച്ചയായും അനുസരിച്ചത് അല്ലാഹുവിനെയാകുന്നു-4:80). ഇപ്പറഞ്ഞ വിധം അല്ലാഹുവിനെയും റസൂലിനെയും അനുസരിച്ചവർ മഹത്തായ വിജയം വരിക്കുന്നു. ഈ മഹാവിജയം ചിലപ്പോൾ ഭാഗിയായി ഈ ലോകത്തുതന്നെ ലഭിച്ചേക്കാം. ചിലർ അതനുഭവിക്കാൻ അവസരം കിട്ടുന്നതിനു മുമ്പേ പരലോകം പ്രാപിച്ചെന്നും വരാം. ഇവിടെ ലഭിക്കാതെ പോയതിനു പകരം അതിനേക്കാൾ എത്രയോ വിശിഷ്ടമായത് പരലോകത്ത് ലഭിക്കും.

അൽഅഹ്സാബിലെ ഈ രണ്ടു സൂക്തങ്ങളുടെ പ്രത്യേക ശ്രേഷ്ഠത വെളിപ്പെടുത്തുന്ന അനേകം നിവേദനങ്ങളുണ്ട്. പ്രവാചകൻ തന്റെ പ്രഭാഷണങ്ങളിൽ ഏറ്റവും അധികം ഓതാറുണ്ടായിരുന്ന സൂക്തങ്ങളാണ് قَوْلًا عَظِيمًا يَا أَيُّهَا الَّذِينَ آمَنُوا..... എന്ന് ഉർവ, ആഇശ, സഅ്ദുസ്സാഇദി തുടങ്ങിയവർ പ്രസ്താവിച്ചതായി ഇമാം അഹ്മദ്യും അബൂദാവൂദ്യും ഇബ്നുൽ മുൻദിറും മറ്റും ഉദ്ധരിക്കുന്നുണ്ട്. ഇക്കാലത്തും വെള്ളിയാഴ്ച പുത്ബകളിൽ ഖതീബുമാർ സാധാരണ ഈ സൂക്തങ്ങൾ ഓതാറുണ്ട്. ●